

**ရှေးဟောင်းဆေးကျမ်းများ၊ ဆေးနည်းများ စနစ်တကျထိန်းသိမ်းစောင့်ရှောက်
ပြည်ထောင်စုဝန်ကြီးဒေါက်တာမြင့်ထွေး၊ မန္တလေးမြို့ရှိ ဆေးဝါးတက္ကသိုလ်၊
တိုင်းရင်းဆေးတက္ကသိုလ်နှင့်ဆေးဘက်ဆိုင်ရာနည်းပညာတက္ကသိုလ်များ ကြည့်ရှုစစ်ဆေး**

ကျန်းမာရေးနှင့်အားကစားဝန်ကြီးဌာန၊ ပြည်ထောင်စုဝန်ကြီးဒေါက်တာမြင့်ထွေးသည် ကုသရေးဦးစီးဌာန၊ ညွှန်ကြားရေးမှူးချုပ်ဒေါက်တာမြင့်ဟန်၊ ပြည်သူ့ကျန်းမာရေးဦးစီးဌာန၊ ခေတ္တ ညွှန်ကြားရေးမှူးချုပ်ဒေါက်တာသန်းဝင်း၊ လွှတ်တော်ကိုယ်စားလှယ်များနှင့် တာဝန်ရှိသူများလိုက်ပါ လျက် ဇန်နဝါရီလ(၂၅) ရက်နေ့ မွန်းလွဲပိုင်းတွင် မကွေးတိုင်းဒေသကြီး၊ ပခုက္ကူမြို့ အထွေထွေရောဂါကု ဆေးရုံကြီး၏ ပြင်ပလူနာဌာနနှင့် ကျောက်ကပ်တုသွေးသန့်စင်ခန်းတို့တွင် ကုသမှုလုပ်ငန်း ဆောင်ရွက်နေမှုများအား ကြည့်ရှုစစ်ဆေးခဲ့ပြီး ဆေးရုံအစည်းအဝေးခန်းမတွင် ဆေးရုံအုပ်ကြီး၊ အထူးကုဆရာဝန်များ၊ လက်ထောက်ဆရာဝန်များ၊ သူနာပြုများ၊ အလုပ်သင်ဆရာဝန်များအား တွေ့ဆုံကာ ဓါတ်ခွဲခန်းသုံး ပစ္စည်းလိုအပ်ချက်များကို ဖြည့်ဆည်းဆောင်ရွက်ပေးခဲ့သည်။



ဇန်နဝါရီလ(၂၆)ရက်နေ့ နံနက်ပိုင်းတွင် ပြည်ထောင်စုဝန်ကြီးသည် အမြဲတမ်းအတွင်းဝန် ပါမောက္ခဒေါက်တာသက်ခိုင်ဝင်း၊ ညွှန်ကြားရေးမှူးချုပ်များ၊ တာဝန်ရှိသူများနှင့်အတူ မန္တလေးတိုင်း ဒေသကြီး၊ အမရပူရမြို့နယ်ရှိ ဆေးဝါးတက္ကသိုလ်-မန္တလေးသို့ ရောက်ရှိပြီး ပါမောက္ခချုပ်နှင့် ပါမောက္ခ၊ ဌာနမှူးများ၊ ဆရာမများအား တွေ့ဆုံကာ တင်ပြချက်များအပေါ် ညှိနှိုင်းဖြည့်ဆည်းပေးသည်။ ယင်းနောက် စာကြည့်တိုက်နှင့် စာသင်ခန်းများအား ကြည့်ရှုစစ်ဆေးခဲ့ပြီး ကျောင်းသား၊ ကျောင်းသူ များနှင့် ရင်းရင်းနှီးနှီးတွေ့ဆုံကာ သင်ကြားမှုနည်းစနစ်များ၊ သင်ထောက်ကူပစ္စည်းများ နှင့် ပတ်သက်၍ ပြုပြင်ဆောင်ရွက်ရန် လိုအပ်ချက်များကို ဆွေးနွေးပြောကြားခဲ့သည်။

နေ့လည်ပိုင်းတွင် ပြည်ထောင်စုဝန်ကြီးသည် မန္တလေးမြို့၌ GMP အဆင့်မီတည်ဆောက် လျက်ရှိသော တိုင်းရင်းဆေးဝါးစက်ရုံသို့ ရောက်ရှိကာ စက်ပစ္စည်းများ တပ်ဆင်ထားရှိမှု နှင့်အခန်း များဖွဲ့စည်းထားရှိမှုတို့အား ကြည့်ရှုစစ်ဆေးခဲ့ပြီး လိုအပ်ချက်များကို ဖြည့်ဆည်းပေးသည်။



ယင်းနောက် မန္တလေးတောင်ခြေရှိ တိုင်းရင်းဆေးတက္ကသိုလ်သို့ ရောက်ရှိပြီး ပရဆေးဥယျာဉ်တွင် ပရဆေးပင်များစနစ်တကျ စိုက်ပျိုးထိန်းသိမ်းထားရှိမှုအား လည်းကောင်း၊ တိုင်းရင်းဆေးတက္ကသိုလ်၏ ပြတိုက် နှင့်စာကြည့်တိုက်တို့အား လည်းကောင်းကြည့်ရှုစစ်ဆေးခဲ့ပြီး ပါမောက္ခချုပ်နှင့် တာဝန်ရှိသူများအား တွေ့ဆုံကာ တိုင်းရင်းဆေးဌာနသုံး ဆေးနည်းများ၊ ရှေးဟောင်းဆေးကျမ်းများ၊ ပေပရိုက်များ သည် အလွန်ရှားပါးသဖြင့် မပျက်ဆီးစေရန် အထူးဂရုပြု စနစ်တကျထိန်းသိမ်းစောင့်ရှောက်ကြရန် ဖြစ်ပါကြောင်း၊ တိုင်းရင်းဆေးပညာတိုးတက်ရေးအတွက် တိုင်းရင်းဆေးသုတေသနလုပ်ငန်းများ စဉ်ဆက်မပြတ်ပြုလုပ်ရန် လိုအပ်ပါကြောင်း၊ သုတေသနလုပ်ငန်းများနှင့် တိုင်းရင်းဆေးပညာ တိုးတက်ရေး လုပ်ဆောင်ရာတွင် တိုင်းရင်းဆေး သမားတော်ကြီးများ၏ အကြံပေးမှု၊ လမ်းညွှန်မှုတို့ကို လိုက်နာဆောင်ရွက်ရန် လိုအပ်ပါကြောင်း၊ ဆွေးနွေးပွဲများကိုလည်း စဉ်ဆက်မပြတ်ကျင်းပသွားရန် ဖြစ်ပါကြောင်း နှင့် ပြင်ပတိုင်းရင်းဆေးဆရာများကို တိုင်းရင်းဆေးပညာတိုးတက်ရေးအတွက် သင်ကြားလေ့လာခွင့်ပြုသွားမည်ဖြစ်ကြောင်းပြောကြားကာ လိုအပ်ချက်များကို ဖြည့်ဆည်းဆောင်ရွက်ပေးခဲ့သည်။



ဇန်နဝါရီလ (၂၇)ရက်နေ့ မွန်းလွဲပိုင်းတွင် ပြည်ထောင်စုဝန်ကြီးသည် ဆေးဘက်ဆိုင်ရာနည်းပညာတက္ကသိုလ်- မန္တလေး၌ ပါမောက္ခချုပ်နှင့် တာဝန်ရှိသူများ တွေ့ဆုံခဲ့ပြီး တက္ကသိုလ်အတွင်း ကြည့်ရှုစစ်ဆေးကာ ဤတက္ကသိုလ်မှ ကျောင်းသားများ အနေဖြင့် ခေတ်မီရောဂါရှာဖွေရေးစက်များ၊ ဓါတ်ခွဲခန်းများ၊ ကိုယ်ခန္ဓာသန်စွမ်းမှု ဆိုင်ရာ ကုထုံးများဖြင့် ကုသလျက်ရှိသည့် ဆေးရုံများသို့လည်း သွားရောက်သင်ယူ လေ့လာခြင်းအားဖြင့် မိမိတို့သင်ကြား တတ်မြောက်ထားသော ပညာရပ်များကို လက်တွေ့လုပ်ငန်းခွင်သို့ ရောက်သည့်အခါတွင် ပိုမိုအောင်မြင်ကျ အသုံးပြုတတ်ပြီး ပြည်သူလူထုကို ထိရောက်သော ကျန်းမာရေး စောင့်ရှောက်မှုများ ပေးနိုင်မည် ဖြစ်ကြောင်းပြောကြားပြီး လိုအပ်ချက်များ ဖြည့်ဆည်းပေးခဲ့သည်။